

## ठळक बातम्या

- ऊर्जा क्षेत्रात भारत आत्मनिर्भरतेकडे वाटचाल करत असल्याचं प्रधानमंत्री नरेंद्र मोदी यांचं प्रतिपादन
- नाटोच्या सर्व सदस्य देशांनी रशियाकडून तेल खरेदी करणं थांबवावं असं अमेरिकेचे राष्ट्राध्यक्ष डोनाल्ड ट्रम्प यांचं आवाहन
- महाराष्ट्राचे नवे राज्यपाल म्हणून आचार्य देवव्रत यांचा उद्या शपथविधी
- ९९व्या अखिल भारतीय मराठी साहित्य संमेलनाच्या अध्यक्षपदी ज्येष्ठ साहित्यिक विश्वास पाटील यांची निवड
- हिंसक कारवायात सहभागी असल्याचा आरोप असलेल्या जहाल नक्षलवाद्याला भामरागड इथून अटक

## आणि

- आशिया चषक क्रिकेट स्पर्धेत भारत- पाकिस्तान लढत सुरु

<><><><><><>

ऊर्जा क्षेत्रात भारत आत्मनिर्भरतेकडे वाटचाल करत असून परदेशी इंधनावरचं अवलंबित्व कमी होत आहे, असं प्रधानमंत्री नरेंद्र मोदी यांनी म्हटलं आहे. प्रधानमंत्र्यांच्या हस्ते आज आसाममधल्या गोलाघाट जिल्ह्यात बांबूपासून बनवलेल्या पहिल्या जैव शुद्धीकरण आणि जैव इथेनॉल प्रकल्पाचं उदघाटन तसंच नुमालीगड इथल्या पॉलीप्रोपीलीन प्लांटची पायाभरणी झाली, त्यावेळी ते बोलत होते. सौर ऊर्जेसंदर्भात भारताची गणना जगातल्या आघाडीच्या ५ देशांमध्ये होत असून खोल पाण्याखालच्या ऊर्जा स्रोतांचा वापर करून भारत ऊर्जेच्या बाबतीत स्वयंपूर्ण होईल, असा विश्वास त्यांनी व्यक्त केला. देशाच्या स्वातंत्र्यानंतर देशाच्या

दक्षिण आणि पश्चिमेकडल्या राज्यांचा विकास मोठ्या प्रमाणात झाला, मात्र आता ईशान्य भारतातल्या राज्यांमध्ये विकासाला सुरुवात झाली आहे. केंद्र सरकार त्या दृष्टीनं काम करत आहे, असं प्रधानमंत्री म्हणाले.

त्याआधी प्रधानमंत्र्यांनी दरांग इथं १८ हजार ५३० कोटी रुपयांच्या पायाभूत आणि औद्योगिक विकास प्रकल्पांचं उद्घाटन आणि भूमिपूजन केलं. दरांग वैद्यकीय महाविद्यालय आणि रुग्णालय, जीएनएम शाळा आणि बी.एससी नर्सिंग महाविद्यालयाची पायाभरणी देखील त्यांनी केली.

<><><><><><>

नाटोच्या सर्व सदस्य देशांनी रशियाकडून तेल खरेदी करणं थांबवावं असं आवाहन अमेरिकेचे राष्ट्राध्यक्ष डोनाल्ड ट्रम्प यांनी केलं आहे. त्याचवेळी रशियासोबतच्या संबंधांमुळे चीनवर ५० ते १०० टक्के शुल्क लावलं जाईल, आणि युकेनचं युद्ध संपल्यावरच हे शुल्क मागे घेतलं जाईल असा इशाराही त्यांनी दिला आहे. युरोपीय देश आणि जी सेव्हनमधील मित्र राष्ट्रांनीही रशियाकडून इंधन खरेदी करणाऱ्या देशांवर शुल्क लावावं असंही ट्रम्प यांनी म्हटलं आहे.

दरम्यान युद्धामुळे समस्या सुटत नाहीत आणि निर्बंधांमुळे समस्या अधिक गुंतागुंतीच्या होतील अशी प्रतिक्रिया चीननं दिली आहे. चीननं कायमच शांततेसाठीच्या चर्चा आणि संवादातून राजनैतिक समस्या सोडवण्याचा पुरस्कार केला असल्याचं चीनचे परराष्ट्र मंत्री वांग यांनी म्हटलं आहे. चीन आणि युरोपमध्ये प्रतिस्पर्धा नाही तर मैत्री असावी असंही त्यांनी म्हटलं आहे.

<><><><><><>

गुजरातचे राज्यपाल आचार्य देवव्रत, हे उद्या महाराष्ट्राच्या राज्यपाल पदाची शपथ घेतील. उद्या सकाळी ११ वा. त्यांचा शपथविधी होईल. या शपथविधी समारंभासाठी त्यांचं आज मुंबईत आगमन झालं. यावेळी मुख्यमंत्री देवेंद्र फडणवीस आणि उपमुख्यमंत्री एकनाथ शिंदे यांनी मुंबई सेंट्रल रेल्वे स्थानकावर त्यांचं स्वागत

केलं. त्यांना रेल्वे पोलिसांच्या वतीनं आणि त्यानंतर राजभवनात पोहोचल्यावर मुंबई पोलिसांच्या वतीनं मानवंदनाही देण्यात आली.

सी.पी. राधाकृष्णन यांची उपराष्ट्रपती पदावर निवड झाल्यानंतर ते महाराष्ट्राच्या राज्यपाल पदाच्या जबाबदारीतून मुक्त झाले होते. त्यानंतर राष्ट्रपतींनी सध्या गुजरातचे राज्यपाल असलेल्या आचार्य देवव्रत यांच्याकडे महाराष्ट्राच्या राज्यपालपदाचीही अतिरिक्त जबाबदारी सोपवली होती.

<><><><><><>

वस्तू आणि सेवा करांतर्गत केंद्र सरकारनं आरोग्य क्षेत्राशी संबंधित केलेल्या कर सुधारणांमुळे औषधं, वैद्यकीय उपकरणं आणि उपचार स्वस्त होणार आहेत. याबाबत अधिक माहिती ऐक्या आमच्या प्रतिनिधीकडून..

### होल्ड - व्हॉईस कार्ट

जीएसटीमध्ये झालेल्या सुधारणांनुसार, कर्करोग आणि इतर गंभीर आजारांच्या उपचारांसाठी वापरल्या जाणाऱ्या ३६ जीवरक्षक औषधांवरचा वस्तू आणि सेवा कर रद्द केला असल्यानं उपचारांवरच्या खर्चात मोठी बचत होईल. या व्यतिरिक्त, गॉझ, बँडेज, रोगनिदान चाचणी संच, ग्लुकोमीटर आणि थर्मामीटर यांसारख्या विविध वैद्यकीय उत्पादनांवरील जीएसटीही १२ टक्क्यांवरून ५ टक्क्यांपर्यंत कमी केला आहे. चष्मा आणि कॉन्टॅक्ट लेन्सेस यांच्यावरचा कर कमी करून ५ टक्के इतका कमी केला आहे.

आरोग्य विमा आणि आयुर्विम्याच्या प्रीमियमवरही आता शून्य जीएसटी लागू झाल्यानं प्रीमियमची रक्कमही लक्षणीयरीत्या कमी होईल. औषध आणि विमा, अशा दोन्ही क्षेत्रात काम करणारे संतोष गायकवाड याबाबत म्हणाले...

### होल्ड -बाईट - संतोष गायकवाड

तर विमा क्षेत्रात काम करणारे अभिषेक परब म्हणाले...

### होल्ड... बाईट - अभिषेक परब

आकाशवाणी मुंबई  
राष्ट्रीय बातमीपत्र - रात्री ८.०५ वाजता  
१४ सप्टेंबर २०२५ - रविवार

<><><><><><>

सातारा इथं होणाऱ्या ९९ व्या अखिल भारतीय मराठी साहित्य संमेलनाचे अध्यक्ष म्हणून ज्येष्ठ साहित्यिक विश्वास पाटील यांची निवड करण्यात आली आहे. अखिल भारतीय मराठी साहित्य महामंडळाच्या आज पुण्यात झालेल्या बैठकीत एकमतानं ही निवड झाली. पुढल्या वर्षी १ ते ४ जानेवारी दरम्यान हे संमेलन होणार आहे.

<><><><><><>

शंकर भिमा महाका या जहाल नक्षलवाद्याला पोलिसांनी भामरागड तालुक्यातल्या तिरकामेटाच्या जंगलातून आज अटक केली. त्याच्यावर हत्या, जाळपोळ, भूसुरंगस्फोटासह अनेक हिंसक कारवायात सहभागी असल्याचा आरोप आहे.

२१ जानेवारी २०२२ रोजी भामरागड तालुक्यातील डराज-इरपणार मार्गावरल्या पेनगुंडा रस्त्याच्या कामावरल्या १९ वाहनांची जाळपोळ नक्षलवाद्यांनी केली होती. तसंच १५ नोव्हेंबर २०२३ ला लाहेरी इथं एका युवकाची हत्या करण्यात आली होती. या दोन्ही प्रकरणात शंकर महाकाचा शोध राष्ट्रीय तपास यंत्रणा घेत होती, असं पोलीस अधीक्षक नीलोत्पल यांनी सांगितलं.

<><><><><><>

आशिया चषक क्रिकेट स्पर्धेत दुबई इथं आज भारत आणि पाकिस्तान या पारंपरिक प्रतिस्पर्ध्यांमध्ये सामना सुरु आहे. पाकिस्ताननं नाणेफेक जिंकून प्रथम फलंदाजी करायचा निर्णय घेतला आहे.

शेवटची बातमी हाती आली तेव्हा पाकिस्तानच्या एका षटकात १ बाद ५ धावा झाल्या होत्या.

<><><><><><>

आकाशवाणी मुंबई  
राष्ट्रीय बातमीपत्र - रात्री ८.०५ वाजता  
१४ सप्टेंबर २०२५ - रविवार

भारत आणि ऑस्ट्रेलियाच्या महिला संघांदरम्यान सुरु असलेल्या एकदिवसीय सामन्यांच्या मालिकेत आज पंजाबच्या यादवींद्र क्रिकेट स्टेडियमवर सुरु असलेल्या तिसऱ्या सामन्यात भारतानं ऑस्ट्रेलियासमोर विजयासाठी २८२ धावांचं लक्ष्य ठेवलं आहे.

नाणेफेक जिंकून प्रथम फलंदाजी करताना भारतानं निर्धारित ५० षटकात सात गडी गमावून २८१ धावा केल्या.

<><><><><><>

जागतिक मुष्टियुद्ध अजिंक्यपद स्पर्धेत भारताच्या मीनाक्षी हूडा हिनं ४८ किलो वजनी गटांत, तर जॅस्मीन लांबोरिया हिनं ५७ किलो वजनी गटात सुवर्णपदक पटकावलं. लिव्हरपूल इथं झालेल्या या स्पर्धेत भारतानं एकंदर चार पदकांची कमाई केली.

<><><><><><>

हाँगकाँग खुल्या बॅडमिंटन स्पर्धेत भारताच्या विजेतेपदाच्या आशा आज फोल ठरल्या.

पुरुष एकेरीच्या अंतिम सामन्यात लक्ष्य सेन चांगली कामगिरी करू शकला नाही. अवघ्या पाऊण तासात संपलेल्या या सामन्यात चीनच्या ली शी फेंगनं लक्ष्यला २१-१५, २१-१२, असं हरवलं.

पुरुष दुहेरीच्या अंतिम सामन्यातही भारताच्या सात्विक साईराज रन्कीरेड्डी आणि चिराग शेटी यांना पराभव पत्करावा लागला. चीनच्या लिआंग वी केंग, आणि वॅंग चॅंग या जोडीनं त्यांच्यावर १९-२१, २१-१४, २१-१७ अशी मात केली.

<><><><><><>

अहमदाबादच्या नारनपुरा येथे ८२५ कोटी रुपये खर्चून उभारलेल्या देशातील सर्वात मोठ्या आधुनिक क्रीडा संकुलाचे उद्घाटन केंद्रीय गृहमंत्री अमित शाह यांनी केले. या संकुलात जागतिक दर्जाच्या प्रशिक्षण, निवासी आणि जलक्रीडा सुविधा

आहेत. शाह यांनी २०४७ पर्यंत भारताला अव्वल क्रीडा राष्ट्र बनवण्याच्या मोदी सरकारच्या वचनबद्धतेवर भर दिला. यासाठी गेल्या दशकात अर्थसंकल्पात केली जाणारी क्रीडाविषयक तरतूद एक हजार सहाशे त्रैचाळीस कोटींवरून पाच हजार तीनशे कोटींपर्यंत वाढवण्यात आली असल्याचं त्यांनी नमूद केलं.

<><><><><><>

संरक्षण खरेदी नियमावली २०२५ ला संरक्षण मंत्री राजनाथ सिंह यांनी आज मंजूरी दिली. सुलभ प्रक्रियेद्वारे देशांतर्गत उद्योग सक्षम करणं, नवोन्मेषाला चालना देणं, आणि उद्योगधंद्यांना प्रोत्साहन देणं हा याचा हेतू आहे. नवीन नियमावलीमुळे सशस्त्र दलांच्या गरजा पूर्ण होतील, असं संरक्षण मंत्रालयानं म्हटलं आहे. तिन्ही सेवादलांमध्ये समन्वय वाढेल, आणि लष्करी सज्जता कायम राखायला मदत होणार आहे.

<><><><><><>

राज्यात मराठा ओबीसी आरक्षणावरून सुरु असलेल्या संघर्षावर सर्वांनी एकत्रित चर्चा करून मार्ग काढला पाहिजे, असं ज्येष्ठ नेते शरद पवार यांनी म्हटलं आहे. ते आज राष्ट्रवादी काँग्रेस शरदचंद्र पवार पक्षाच्या राज्यस्तरीय शिबीरच्या पार्श्वभूमीवर बातमीदारांशी बोलत होते. आज वेगवेगळ्या समाजांच्या समित्या नेमल्या जात आहेत. मात्र सरकार हे एका जातीचं किंवा समाजाचं नसून सर्वांचं आहे. म्हणून अशा समित्यांची नियुक्ती करताना व्यापक दृष्टिकोन ठेवला पाहिजे, असं ते म्हणाले.

आम्हाला सामाजिक ऐक्य हवं आहे. महाराष्ट्राचं वैशिष्ट्य असलेला सामाजिक सलोखा टिकवण्यासाठी काही व्यापक कार्यक्रम घेण्याचा प्रयत्न करू, असं पवार यांनी सांगितले.

पक्षाच्या शिबिरातही त्यांनी ही भूमिका अधोरेखित केली.

//<><><><><><> //